

ပြောရလွယ်ကူ
အမှားပြု



မောင်မိုးသူ

ပြောစရာတွေက အများကြီးနှင့် မောင်မိုးသူ

၂၀၀၀ ခုနှစ် ထောင်ထဲကလွတ် လာပြီးတဲ့ နောက် မောင်မိုးသူဆိုတဲ့ ကလောင်နာမည်နှင့် စာပြန်ရေးသားခွင့်ရရှိခဲ့ပါတယ်။ အဲဒီမှာ သ ရ ဖူ မ ဂ္ဂ ဇ င်း မှာ ထောင်ကလွတ်တဲ့ နေ့ နောက်တစ်ရက် စန္ဒရားလှထွဋ်ကွယ်လွန်လို့ “လွမ်းတော်မူလို့ စာကိုစီတယ်” ရေးဖြစ်ပါတယ်။ နောက် ကလျာမဂ္ဂဇင်းက စာရေးဖို့ ပြောလို့ ‘ခေတ်မီမီ ကမ္ဘာကြည့်ကြည့်မြင်’ ဆိုတဲ့ ခေါင်းစီနှင့် ပင်တိုင်ဆောင်းပါးတွေရေးပေးခဲ့တယ်။ ၂၀၁၆ ကလျာရပ်တဲ့ အချိန်အထိပါပဲ။ မဂ္ဂဇင်းတွေမှာပဲ စာရေးမယ်လို့ စဉ်းစားပြီး မ ဂ္ဂ ဇ င်း တွေ မှာပဲ ဘာသာပြန်ဝတ္ထုတွေ၊ ပင်တိုင်ဆောင်းပါးတွေရေးဖြစ်ခဲ့ပါတယ်။ မဂ္ဂဇင်းတွေ ဆိုတာ ၁ လမှာ ၁ ခါရေးရတာကိုး။ တစ်လတစ်ခါဆိုပေမယ့် မောင်မိုးသူရဲ့ မူရင်း ဓနတိုက်က ဂျာနယ်နှစ်စောင် မော်ဒန်နှင့် ကုမုဒြာ ထုတ်ပါတယ်။ ပြီးတော့ ကုမုဒြာမှာ ဘကြီးမိုးကလောင်နာမည်နှင့် ကာတွန်းဆရာအော်ပီကျယ်နှင့် တွဲပြီး ဆောင်းပါးရေးသားခဲ့တာအခုဆိုရင် လုံးချင်းစာအုပ် “ဘကြီးမိုး (၁၀၀)”၊ “ဘကြီးမိုး၊ အော်ပီကျယ် ကုမုဒြာ ၇၈-၇၉” ဆိုပြီး ဆောင်းပါးပေါင်းချုပ်တွေ ထွက်ခဲ့ပါတယ်။ ထုတ်ခဲ့ပါတယ်။

မော် ဒန် မှာတော့ ကာတွန်းဆရာဇော်မောင်နှင့် တွဲပြီး ဆောင်းပါးတွေအများကြီး အပတ်စဉ်ရေးခဲ့ပါတယ်။

ထိုနည်းတူ သံတော်ဆင့်ဂျာနယ်မှာ လည်း
“ဟံသာဝတီဦးဝင်းတင်နှင့် မောင်မိုးသူ” ဆောင်းပါးတွေရေးဖြစ်၊
အဲဒီလုံးချင်းလည်း ထုတ်ဖြစ်ပြီး အခုလည်း ပဲ ဆက်ရေးနေပါတယ်။

တစ်နေ့တော့ လူငယ်စာရေးဆရာဝေမှူးသွင်က သူ့စာအုပ်တိုက်က
ဆောင်းပါးပေါင်းချုပ်တစ်အုပ်အဖြစ် မော်ဒန်မှာ ရေးခဲ့တာတွေစုကာ
“ပြောစရာတွေအများကြီး”ဆိုတဲ့ ခေါင်းစဉ်နှင့်
ဆောင်းပါးပေါင်းချုပ်အတွက် ပင်တိုင်ရေးခဲ့တဲ့ ဇော်မောင်ကိုပဲ
အဖုံးရေးခိုင်းပြီး စာအုပ်ထုတ်ဖို့ စီစဉ်လိုက်ရခြင်းဖြစ်ပါတယ်။

‘ပြော စ ရာ တွေ အ များ ကြီး ’စာ အုပ် ထဲ မှာ ပါဝင်သမျှတွေက
မော်ဒန်ဂျာနယ်မှာ မောင်မိုးသူနာမည်နဲ့ ရေးခဲ့တာတွေပဲဖြစ်ပါတယ်။
ဂျာနယ်ဆောင်းပါးများ ဖြစ်တဲ့ အတိုင်း အဲဒီနေ့၊ အဲဒီအချိန်
အဖြစ်အပျက်များကို သရော်စာပုံစံနှင့် ဖြစ်စေ၊ မှတ်တမ်းတင်ပုံစံ
ဖြစ်စေရေးခဲ့တာတွေ ဖြစ်ပါတယ်။

စာဖတ်သူများ လက်ထဲကို မောင်မိုးသူရဲ့ ပြောစရာတွေအများကြီး
ပေးပို့လိုက်ခြင်း ဖြစ်ကြောင်းပါ။

စာဖတ်သူများကို အစဉ်လေးစားလျက်။

မောင်မိုးသူ

၂၀၁၆၊ ဩဂုတ်လ ၂၇ ရက်။

* * *

အောင်စည်ရွှမ်းသံကြားပြီ ထင်ရဲ့ နှင့် မောင်မိုးသူ

ရှစ်လေးလုံးအရေးတော်ပုံကြီးမှာ စာပေနဲ့ အနုပညာရှင်များ အဖြစ် ပါဝင်ခဲ့ပြီးနောက်၊ တပ်က အာဏာသိမ်းပြီးတဲ့ နောက် ဦးအောင်ကြီး၊ ဦးတင်ဦး၊ ဒေါ်အောင်ဆန်းစုကြည်တို့ ဖွဲ့စည်းတဲ့ အမျိုးသား ဒီမိုကရေစီအဖွဲ့ချုပ်မှာ ဒေါ်အောင်ဆန်းစုကြည်ရဲ့ တတ်သိပညာရှင်များ အဖွဲ့ဝင်အဖြစ် ပါဝင်ခဲ့ပါတယ်။

ဩဂုတ်လ ၈ ရက်နေ့မှာ စတင်ခဲ့တဲ့ ရှစ်လေးလုံးအရေးတော်ပုံကြီးဟာ စက်တင်ဘာမှာ အာဏာသိမ်းလိုက်လို့ ရှစ်လေးလုံးရဲ့ သက်တမ်းဟာ ရက်ပေါင်း ဘယ်လောက်မှ မရှိပါဘူး။ ဒါပေမဲ့ ပါဝင်ပတ်သက်ခဲ့ကြတာကတော့ တစ်ပြည်လုံး လှည်းနေလှေအောင်း မြင်းစောင်းမကျန်ဆိုသလို သက်ကြီးရွယ်အိုကအစ ပုစုခရအထိပါခဲ့သလို ကျောင်းသားတွေဦးဆောင်တဲ့ နောက်မှာ စာပေအနုပညာရှင်များ ပါခဲ့သလို ရှေ့နေတွေ၊ ဆရာဝန်တွေ၊ ပညာရှင်တွေလည်း ပါဝင်ခဲ့ပြီး အိမ်ရှင်မတွေအထိပါဝင်ခဲ့ကြပါတယ်။

အမျိုးသားဒီမိုကရေစီအဖွဲ့ချုပ် စတင်ဖွဲ့စည်းခဲ့ပြီးတော့ အဖွဲ့ချုပ်ခေါင်းဆောင်အားလုံး ဇူလိုင် ၁၈ ရက်နေ့မှာ အားလုံးအဖမ်းခံရလေတော့ မောင်မိုးသူတို့ရဲ့ နိုင်ငံရေးလုပ်ရချိန်ကလည်း ၁၀ လလောက်ပဲရှိလို့ ဘာမှ လုပ်လိုက်ရတာ မဟုတ်လှပါဘူး။ ဒါပေမဲ့ ဒေါ်အောင်ဆန်းစုကြည်နဲ့ အမျိုးသားဒီမိုကရေစီအဖွဲ့ချုပ်ဟာ နိုင်ငံအနှံ့ တိုင်းနဲ့

ပြည်နယ်အကုန်လုံး အရောက်သွားခဲ့ကြပြီး ပြည်သူလူထုရဲ့ ထောက်ခံအားပေးမှုကို အပြည့်အဝရခဲ့ပါတယ်။

၁၉၉၀ ရွေးကောက်ပွဲလုပ်ချိန်မှာ ဦးတင်ဦး၊ ဒေါ်စုနဲ့ တတ်သိပညာရှင်အများ စုအား ထောင်ထဲမှာ ရောက်နေခဲ့ကြရပါတယ်။ ၉၀ ရွေးကောက်ပွဲဝင်ဖို့ ထောင်ထဲက လက်မှတ်ရေးထိုးလိုက်ကြတဲ့ ဦးတင်ဦး၊ ဦးထွန်းတင်၊ ဦးအောင်လွင်နဲ့ မောင်မိုးသူတို့ လည်း ဒီကနေ့အရွေးခံဖို့ လက်မှတ်ထိုးပေးလိုက်တယ်။ နောက်တစ်နေ့မှာပဲ ထောင်ချလိုက်လို့ (မူလ ၅ (ည) နဲ့ ချုပ်ထားတာပါ။) အချုပ်ဘဝနဲ့ ရွေးကောက်ပွဲဝင်ခွင့်ရှိပေမယ့် ထောင်ချလိုက်ရင် အရွေးခံခွင့်မရှိတော့ပါဘူး။ ဦးတင်ဦးတို့ ၊ မောင်မိုးသူတို့ ၉၀ မှာ အရွေးမခံကြပေမယ့် ပြင်ပက ဦးကြည်မောင်ခေါင်းဆောင်တဲ့ အင်န်အယ်လ်ဒီတွေဟာ ရွေးကောက်ပွဲဝင်ကြပြီး ဒီချုပ်က အပြတ်အသတ်အနိုင်ရပါတယ်။

အနိုင်ရ အင်န်အယ်လ်ဒီဟာ ဂန္တီအစည်းအဝေးတွေ ဘာတွေ လုပ်ခဲ့ကြပါတယ်။ မောင်မိုးသူတို့ ကတော့ သတင်းနားထောင်ရုံပဲပေါ့။ ဒါပေမဲ့ အနိုင်ရအင်န်အယ်လ်ဒီက အာဏာမရဘဲ အနိုင်ရအင်န်အယ်လ်ဒီအမတ်တွေလည်း မောင်မိုးသူတို့ ထောင်ထဲကို ရောက်လာခဲ့ပါတယ်။

၉၀ ရွေးကောက်ပွဲအပြီး ထောင်ထဲမှာ မောင်သော်က၊ မောင်ကိုယု၊ တင်မျိုးဝင်းနဲ့ မောင်မိုးသူတို့ က ၂ တိုက်ခေါ် ကြိုးတိုက်ထဲမှာ ရှိကြပြီး ဦးဝင်းတင်၊ ဦးထွန်းတင်၊ အောင်လွင်၊ မောင်ဝံသတို့ က ၃ တိုက်မှာ ပါပဲ။ ဗေဒင်ဆရာနှစ်ဦးဖြစ်တဲ့ မင်းသိင်္ခနဲ့ စံ-ဇာဏီဘိုတို့ ကလည်း ၃ တိုက်မှာ ပါပဲ။

မောင်မိုးသူက ရေချိုးဆင်းရင် ၂ တိုက်ကထွက်၊ ၃ တိုက်နောက်ကျောကဖြတ်ပြီး ရေကန်မှာ ရေသွားချိုးရပါတယ်။ ဦးဝင်းတင်က ၃ တိုက်မှာ ရှိပါတယ်။ မောင်မိုးသူ ရေချိုးဆင်းရင် ‘အခါတော်ရောက်ချိန် နီးလို့ လာပြီလေ’ ဆိုတဲ့ ပြည်တော်ဝင်သီချင်းကို ဦးဝင်းတင်ကြားအောင်အော်ဆိုပြီး ရေချိုးဆင်းတာပါ။ မောင်မိုးသူနဲ့ ထောင်ထဲမှာ အတူနေကြတဲ့ ထောင်ကျဖော် ထောင်ကျဖက်များက မောင်မိုးသူကို အခါတော်ရောက်ပြီ ဆရာကြီးလို့ ဆိုကြပါတယ်။ အဲသည် သီချင်းပဲ ဆိုဆိုနေလို့ ပါ။ မောင်မိုးသူစိတ်ထဲမှာ အခါတော်ရောက်ချိန်နီးလို့ လာပြီလို့ ပဲ ယုံကြည်မျှော်လင့်နေခဲ့တာကို။

အဲသည် လို အဲသည် လိုနဲ့ ၂၀၁၅ နိုဝင်ဘာ ၈ ရက်နေ့မှာ အထွေထွေရွေးကောက်ပွဲ ပြုလုပ်ခဲ့ပါတယ်။ ဒေါ်အောင်ဆန်းစုကြည်ရဲ့ ဒီချုပ်က လွှတ်တော်ကိုယ်စားလှယ်အများ ဆုံးယှဉ်ပြိုင်ပြီး အဓိကအားဖြင့် ကြံ့ခိုင်ဖွံ့ဖြိုးရေးနဲ့ ပြိုင်ရပါတယ်။ ဒီချုပ်ဟာ ဦးဝင်းတင်ပြောခဲ့သလိုပါပဲ၊ တောင်ပြိုကမ်းပြို အနိုင်ရခဲ့ပါတယ်။ နိုဝင်ဘာမှာ နိုင်ပေမယ့် ဒီဇင်ဘာမှာ တွေ့တာ၊ ဆုံတာတွေလုပ်၊ ဇန်နဝါရီလကုန်မှာ တော့ ကြံ့ခိုင်ရေးလွှတ်တော်ကိုယ်စားလှယ်များ နုတ်ထွက်သွားပြီး ဖေဖော်ဝါရီ (၁) ရက်နေ့မှာ တော့ အမျိုးသားဒီမိုကရေစီအဖွဲ့ချုပ်ကိုယ်စားလှယ်များ ပထမဆုံး ပြည်သူ့လွှတ်တော်အစည်းအေးကို တက်ကြပါတယ်။ မောင်မိုးသူလည်း လွှတ်တော်အစီအစဉ်ကနေ အစအဆုံး ထိုင်ကြည့်ရပါတယ်။ ဦးဝင်းထိန်ပြောသလို ဝမ်းသာလွန်းလို့ မျက်ရည်များ တောင် လည်ရပါတယ်ဆိုသလိုမျိုးပေါ့။

ထောင်ထဲမှာ ဆိုခဲ့တဲ့ သီချင်းလို ‘အခါတော်ရောက်ချိန်နီးလို့ လာပြီလေ’ ပေါ့။

ဒေါ်အောင်ဆန်းစုကြည်နဲ့

အမျိုးသားဒီမိုကရေစီအဖွဲ့ချုပ်ကိုယ်စားလှယ်များ ဟာ နှစ်ပေါင်း ၅၀
ကျော် ဆင်းရဲတွင်းနက်ခဲ့တဲ့ တိုင်းပြည်အခြေအနေကို
တရားဥပဒေပွင့်လင်းမြင်သာမှုရှိပြီး ခိုင်မာစွာစိုးမိုးနိုင်ဖို့ ၊
မြန်မာ့သယံဇာတတွေ စနစ်တကျထုတ်လုပ်ပြီး
တိုင်းပြည်အကျိုးရှိအောင်လုပ်ကြဖို့ ၊ တိုင်းသူပြည်သားများ ရဲ့
ဆင်းရဲနွမ်းပါးမှု ဆင်းရဲတွင်းမှ လွတ်မြောက်အောင်လုပ်ကြဖို့ ၊
နှစ်ပေါင်း ၆၀ ကျော်ဖြစ်လာတဲ့ ပြည်တွင်းစစ်မီးကို ငြိမ်းသတ်ပြီး
ငြိမ်းချမ်းရေးရအောင်လုပ်ကြဖို့ ၊...လုပ်ကြဖို့ လုပ်ကြဖို့ တွေ အများကြီး
ရှိနေပါသေးတယ်။

ဒေါ်အောင်ဆန်းစုကြည်နဲ့ အမျိုးသားဒီမိုကရေစီအဖွဲ့ချုပ်ဟာ
တခဲနက် ထောက်ခံမှုရထားတဲ့ ပြည်သူလူထုရဲ့ အားနဲ့ အားလုံးကို
ကျော်ဖြတ်နိုင်ကြမှာ ပါ။

အောင်စည်ရွှမ်းသံ ကြားရပြီထင်ရဲ့ နှင့် မောင်မိုးသူပါ။

* * *

ကူညီပါရစေကို ကူညီပါနှင့် မောင်မိုးသူ

ရဲတပ်ဖွဲ့ဆောင်ပုဒ်က ‘ကူညီပါရစေ’ လေ။ သူ့တာဝန်က ပြည်သူကို ကာကွယ်စောင့်ရှောက်ဖို့ တာဝန်၊ အဲသည် တာဝန်ကို ကျေပွန်စွာ ထမ်းဆောင်နိုင်ဖို့ အတွက် ရဲက ပြည်သူကို ‘ကူညီပါရစေ’ဆိုတဲ့ ဆောင်ပုဒ်နဲ့ အကူညီအညီပေးလိုကြောင်း တင်ပြထားတာဖြစ်ပါတယ်။

‘ကူညီပါရစေကို ကူညီပါ’ ဆိုတဲ့ ဆောင်းပါး (၁) က တရားခံပြေးကို ရဲအုပ်နှင့် ရဲတပ်ကြပ်တို့ သွားရောက်ဖမ်းဆီးရာက အဲသည် တရားခံပြေးက ဓားနဲ့ ထိုးလို့ ရဲအုပ်ရော ရဲတပ်ကြပ်ပါ သေဆုံးတဲ့ ဖြစ်ရပ်ကြောင့် အဲသည် ဆောင်းပါး (၁) ကို ရေးခဲ့တာဖြစ်ပါတယ်။ အဲသည် ဖြစ်စဉ်မှာ ရဲနှစ်ယောက်ကို ဓားနဲ့ ထိုးသတ်ခဲ့တဲ့ တရားခံကိုလည်း သေဒဏ်ချမှတ်ထားပြီးပါပြီ။ သေဒဏ်ချမှတ်ခံရတဲ့ ပုဂ္ဂိုလ်က ခပ်ပြုံးပြုံးပဲ ထောင်ထဲဝင်သွားသတဲ့ ။ ကောင်းပါလေရော။

ထောင်ဆိုတာ အဲသည် လိုလူစားတွေအတွက် ထွက်ခလုတ် ဝင်ခလုတ် သွားနေကျ အပန်းဖြေစခန်းလေ။ ထောင်ထဲမှာ ကျတော့လည်း အဲသည် လို ရာဇဝင်လူဆိုးတွေဟာ စတိုင်နဲ့ နေရာရတယ်ခင်ဗျ။ ဒါ မောင်မိုးသူ ကိုယ်တွေ့နော်။ မောင်မိုးသူ ထောင်ထဲမှာ ၂ တိုက်ဆိုတဲ့ ကြိုးတိုက်၊ သေဒဏ်ကျခံရတဲ့ ရာဇဝတ်သား ၁၀၀ နီးပါးနဲ့ အတူနေရဖူးပါတယ်။ သူတို့ က အေးဆေးပါဆိုတဲ့ စတိုင်လေ။

အဲ ကူညီပါ ဆောင်းပါး (၁) မှာ တော့ တရားခံပြေးကို သွားဖမ်းတဲ့
ရဲနှစ်ယောက် အသတ်ခံရတဲ့ ဖြစ်ရပ်ပါ။

ယခု ဒီဇင်ဘာ ၁၆ ရက်ထုတ် သတင်းစာတွေထဲမှာ
နေပြည်တော်တိုင်းရုံး ရဲတပ်ဖွဲ့မှူးရုံးမှ ရဲအုပ်သုံးဦးကို
ပျဉ်းမနားကေတီဗီဆိုင်မှာ လူရှစ်ဦးကို ဓားနဲ့ ဝိုင်းခုတ်ဆိုတဲ့ သတင်းကို
ဖတ်ရလို့ ကူညီပါရစေကို ကူညီပါ ဆောင်းပါး (၂) ကို ရေးလိုက်ရတာ
ဖြစ်ပါတယ်။ ဟုတ်တယ်လေ၊ ကူညီပါရစေဆိုတဲ့ ဆောင်ပုဒ်နဲ့ ရဲများ
အကူအညီလိုနေပြီဖြစ်လို့ ပြည်သူလူထုက ကူညီပါလို့
မောင်မိုးသူရေးရတာဖြစ်ပါတယ်။

ကူညီပါဆောင်းပါး (၁) နဲ့ (၂) ဖြစ်စဉ်ကတော့ မတူဘူးခင်ဗျ။
ရဲများကို ကူညီပေးသင့်ကြောင်း အမှန်တကယ်ဖြစ်ပေမယ့်
နေပြည်တော်တိုင်း ရဲတပ်ဖွဲ့ရုံးက ရဲအုပ်သုံးယောက်ကတော့ ဖတ်ရတာ
တစ်မျိုးကြီးပဲ။ ဖြစ်ပွားတဲ့ နေရာက ကေတီဗီဆိုင်၊ ဖြစ်ပွားချိန်က ည
၁:၀၀ နာရီ။ ည ၁:၀၀ နာရီလေ။ ရဲအုပ်သုံးယောက်ကို ဓားနဲ့
ဝိုင်းခုတ်ကြတာကလည်း လူရှစ်ယောက်တောင်။

ရန်ငြိုးရန်စမရှိဘဲနဲ့ ရဲအုပ်ဆိုတဲ့ ပုဂ္ဂိုလ်သုံးယောက်ကို
သာမန်လူရှစ်ယောက်က ဓားနဲ့ ခုတ်တယ်ဆိုတာ တော်ရုံတန်ရုံ
ရန်ငြိုးမကလောက်ပေဘူး။ ဖြစ်စဉ်နှစ်ခုစလုံးမှာ ရဲများကို
သတ်ဖြတ်ပိုင်းခုတ်ခဲ့တဲ့ လက်နက်က ဓားလေ။

ဘယ်လိုဖြစ်နေကြတာလဲ။ မောင်မိုးသူတို့ မြန်မာနိုင်ငံမှာ
ထစ်ခနဲဆိုရင် ဓားနဲ့ ချည်း ထိုးနေကြလေရောလား။

ဘယ်လိုဖြစ်နေကြတာလဲ။ မြန်မာပြည်သားတွေ
ရှေးမြန်မာဘုရင်ခေတ်ကလို ဓားကိုင်နေကြပြီလား။ ဂျပန်

ဆာမူရိုင်းတွေလို ဓားကိုင်နေကြပြီလား။ အဲသည် လို ဓားကိုင်
ဓားဆောင်ရလောက်အောင် လုံခြုံမှုက နည်းပါးသွားပြီလား။ ဓားနဲ့
ခုတ်၊ ဓားနဲ့ ထိုးတဲ့ အခုဖြစ်ရပ်နှစ်ခုဟာ ရိုးရိုးအရပ်သားကို
ထိုးတာခုတ်တာမဟုတ်ဘဲ ရဲအုပ်ရဲသားကို ခုတ်တာထိုးတာဆိုတော့
အတော့်ကိုဆိုးပါတယ်။

မြန်မာပြည်ရဲ့ ဒုစရိုက်မှုတွေဟာ သိပ်များ နေပြီလား။ သမ္မတကြီးရဲ့
မကြာခဏပေးတဲ့ လွတ်ငြိမ်းချမ်းသာခွင့်ဆိုတာတွေက
နိုင်ငံရေးအကျဉ်းသားတွေက မဖြစ်စလောက်ပဲပါပြီး လူဆိုး၊ သူခိုး၊
လူမိုက် ရာဇဝင်လူဆိုးဆိုတာတွေကိုများ မကြာခဏ
ရွေးရွေးလွှတ်နေလို့ အဲသည် လူဆိုးလူမိုက်တွေက ထောင်ကို
မကြောက်တော့တာလား။ ရဲအုပ်နဲ့ ရဲတပ်ကြပ်ကို ဓားနဲ့ ထိုးတဲ့ ပုဂ္ဂိုလ်
သေဒဏ်ကျတာကို ပြီးပြီးကြီး၊ ပျော်ပျော်ကြီး အကျခံသွားတာ
ဘာကြောင့် ပါလိမ့်။ တိုင်းပြည်ရဲ့ လုံခြုံရေးကို
ကာကွယ်စောင့်ရှောက်ရတဲ့ တိုင်းပြည်က ‘ကူညီပါရစေ’ ဆိုတဲ့
ဆောင်ပုဒ်ပိုင်ရှင် ရဲတွေကိုယ်၌ က အကူအညီလိုနေပြီလား။

မောင်မိုးသူတို့ မြန်မာပြည်နိုင်ငံရေးအခြေအနေက
ရွေးကောက်ပွဲလုပ်အပြီး ပြောင်းလဲချိန်တန်ပြီဆိုတဲ့
ဒီမိုကရေစီအစိုးရကို လက်ရှိအစိုးရက စနစ်တကျ
အာဏာမလွှဲရသေးတဲ့ အချိန်၊ အုပ်ချုပ်မှုအာဏာက လတ်တလော
လက်ရှိအာဏာရအစိုးရလက်ထဲမှာ ပဲ ရှိနေတာဖြစ်ပြီး သည် အစိုးရရဲ့
ငါးနှစ်တာသက်တမ်းမှာ ရာဇဝတ်မှုတွေ ထူပြောလာနေတာလေ။
လူတွေဟာ ရိုင်းစိုင်းလာကြပြီး ထစ်ခနဲဆိုရင် တုတ်တောင်မဆွဲတော့ဘဲ
ဓားကိုဆွဲနေကြပြီလား။ ဗုဒ္ဓဘာသာ မြန်မာလူမျိုးတို့ ရဲ့ စရိုက်ဖြစ်တဲ့
စာနာထောက်ထားစိတ်တွေ ကင်းသွားကြပြီလား။

ဘာပဲပြောပြော ရဲအုပ်နဲ့ ရဲတပ်ကြပ်ကြီးကို ဓားနဲ့ ထိုးသတ်တဲ့ အမှု၊
ရဲအုပ်သုံးယောက်ကို လူရှစ်ယောက်က ဓားနဲ့ ဝိုင်းခုတ်ကြတဲ့
ဖြစ်ရပ်ကိုဖတ်ပြီး ကူညီပါရစေတို့ ကို ကူညီပါလို့ ပဲ။

ကူညီပါရစေကို ကူညီပါနှင့် မောင်မိုးသူပါ။

* * *

Merry X mas နှင့် မောင်မိုးသူ

ခရစ္စမတ်ဆိုတဲ့ ခရစ်တော်မွေးနေ့ အခါသမယ နာတာလူးပွဲတော်ကို ကမ္ဘာတစ်ဝန်း ကြီးကြီးကျယ်ကျယ် ကျင်းပကြပါတယ်။ ကမ္ဘာ့အမြင့်ဆုံး ခရစ္စမတ်သစ်ပင် စိုက်ထူခြင်း၊ ခရစ္စမတ်ဘိုးဘိုးကြီးဝတ်စုံများ ဝတ်ပြီး အပြေးပြိုင်ပွဲလုပ်ပြီး ရရှိသောဝင်ငွေများကို ကလေးသူငယ်များကို ထောက်ပံ့ကူညီကြဖို့ လုပ်နေကြောင်း အပါအဝင် ခရစ္စမတ်ပွဲတော်ကို ခြိမ်းခြိမ်းသဲ ကျင်းပနေကြတာတွေ့ရပါတယ်။

မောင်မိုးသူတို့ မြန်မာနိုင်ငံမှာ တော့ သည် နှစ် ခရစ္စမတ်ဟာ တက်ကြွမှုအားနည်းသလားလို့ မောင်မိုးသူခံစားရပါတယ်။ ဘာဖြစ်လို့ ပါလိမ့်။ လွန်ခဲ့တဲ့ နှစ်တွေက ခေတ်ဆန်တဲ့ ခေတ်လွန်တဲ့ လူငယ်တွေ ပျော်ပွဲအမျိုးမျိုး ကပွဲအဖုံဖုံလုပ်ကြပေမယ့် သည် နှစ်က ‘ပြောင်းလဲချိန်တန်ပြီ’ ဆိုတဲ့ ကြွေးကြော်သံအရှိန်ကြောင့် ခေတ်ဆန်ဆန် အပျော်ပွဲတွေ တွန့်ဆုတ်ကုန်ကြတာလား။ ဒါမှ မဟုတ် ဒေါ်လာဈေးတွေတက်၊ ကုန်ဈေးနှုန်းတွေကြီးလာတာကြောင့် ဘာသာရေးဆိုင်ရာပွဲလေးတွေလောက်ပဲလုပ်ကြပြီး အပျော်တွေ လျော့ကုန်ကြသလားတော့ မပြောတတ်ဘူး။ တစ်ချိန်တည်းမှာ ရန်ကုန်တစ်မြို့လုံး မော်တော်ကားတွေချည်းပဲရှိနေကြလို့ သွားရေးလာရေး ခက်ခဲသွားကြလေရောသလား စသည် စသည် ဖြင့် တွေးစရာတွေကတော့ အများကြီးပေါ့လေ။

ခရစ္စမတ်ပွဲတော်ဆိုတော့ ခရစ်တော်ရဲ့ မွေးနေ့မှာ
ကျင်းပတာဖြစ်တဲ့ အတွက် ကမ္ဘာတစ်ဝန်း ငြိမ်းချမ်းရေးရရှိရေးအတွက်
ခရစ်တော်ဖွားမြင်လာရတယ်လို့ ‘ငြိမ်းချမ်းရေးသင်္ကေတ’ အဖြစ်
ကျင်းပကြတာကိုး။ ခရစ္စမတ်မှာ ခရစ္စမတ်သစ်ပင်တွေစိုက်ထူ၊ အဲသည်
သစ်ပင်မှာ မိသားစု၊ ကလေးတွေအတွက် လက်ဆောင်ပစ္စည်းများ
ချိတ်ဆွဲပြီး မိသားစု၊ ကလေးတွေကို ပေးဝေတာဖြစ်တာကြောင့်
ခရစ္စမတ်ပွဲတော်ရက်ဟာ မိသားစုနဲ့ ကလေးတွေအတွက်
အလွန်ပျော်ရွှင်စရာကောင်းတဲ့ ပွဲတော်ရက်ဖြစ်ပါတယ်။

နို င် င် တ ကာ မှာ တော့ ခရစ္စမတ်အကြိုကာလကတည်းက
ခရစ္စမတ်ဈေးရောင်းဆိုင်ကြီးတွေ ပြုလုပ်ရောင်းချကြပါတယ်။
မြန်မာပြည်မှာလည်း ကုန်တိုက်အသီးသီးမှာ
ခရစ္စမတ်ဈေးရောင်းပွဲတော်အတွက်
အထူးနှုန်းသတ်မှတ်ရောင်းချတာတွေ ပြုလုပ်ကြပါတယ်။
မြန်မာနိုင်ငံမှာလည်း ကုန်တိုက်ကြီးတွေ၊ စတိုးဆိုင်ကြီးတွေက
ခရစ္စမတ်ပွဲတော် လုပ်နေကျပါပဲ။ သည် နှစ်ကတော့
အခြေအနေအရပ်ရပ်ကြောင့် ဈေးရောင်းပွဲတော်တွေ နှစ်တိုင်းလောက်
ထင်တိုင်းမပေါက်ဘူးလို့ ဆိုကြပါတယ်။

မြန်မာပြည်သူတွေအတွက် အရေးအကြီးဆုံးပြဿနာကတော့
အများ ပြည်သူက ၂၀၁၅ နိုဝင်ဘာလ ၈ ရက်နေ့မှာ
‘ပြောင်းလဲချိန်တန်ပြီ’ဆိုတဲ့ ကြွေးကြော်သံရှင် ဒေါ်အောင်ဆန်းစုကြည်နဲ့
အမျိုးသားဒီမိုကရေစီအဖွဲ့ချုပ်ကို တစ်ခဲနက် ဆန္ဒမဲပေးခဲ့ကြလို့
အင်နန်အယ်လ်ဒီဟာ တောင်ပြိုကမ်းပြို အနိုင်ရရှိပြီး လက်ရှိအစိုးရရဲ့
ကြံ့ခိုင်ကတော့ အရှုံးကြီးရှုံးခဲ့ရပါတယ်။ ဒါပေမဲ့လည်း ဒါပေမဲ့ပေါ့လေ။
အပြတ်အသတ်အနိုင်ရရှိတဲ့ အရပ်သားဒီမိုကရေစီအစိုးရက

အာဏာလွှဲပြောင်းဖို့ အရေးကျတော့ ပထမဆုံး လက်ရှိ လွှတ်တော်ကိုဖျက်သိမ်းပြီး အရပ်သားလွှတ်တော်ကိုယ်စားလှယ်ထဲမှာ မှ လုပ်နိုင်ကြမှာ ဖြစ်ပြီး အရပ်သားအစိုးရတက်နိုင်ဖို့ က မတ်လလောက်မှ ဖြစ်မယ့်သဘော ရှိနေတယ်။

အဲသည် လို စပ်ကူးမပ်ကူးကာလမှာ လက်ရှိအစိုးရနဲ့ လွှတ်တော်ကိုယ်စားလှယ်တွေကို ငါးနှစ်အတွက် နိုင်ငံရေးပင်စင်ပေးဖို့ တောင်းဆိုတင်ပြတာတို့ ၊ သမ္မတကို ရာသက်ပန်ကာကွယ်စောင့်ရှောက်ဖို့ စသည် စသည် ဖြင့် ပြည်သူတွေရဲ့ ရင်ထဲက ဘဝင်မကျနိုင်တာတွေကို နောက်ဆုံးနှစ်လအစိုးရက လက်ကုန်နှိုက်လုပ်ကြလေတော့ ပြည်သူလူထုက ဘယ်လိုများ ဖြစ် လာလေဦးမလဲလို့ တအံ့နွေးနွေး ဖြစ်နေရတာပေါ့။ သည် ကြားထဲမှာ သယံဇာတကျောက်စိမ်းတူးဖော်မှုမှာ ယန္တရားတွေနဲ့ မြေလှန်ပြီးတူး၊ မြေစာပုံတွေကပြိုကျ၊ လူတွေသေ၊ အိမ်တွေပိဖြစ်နေတာကို ကန့်ကွက်ကြ၊ ပြောကြဆိုကြတွေဖြစ်နေသလို ရှမ်းပြည်နယ်မှာ တိုက်ပွဲတွေဖြစ်ပြီး စစ်ရှောင်ဒုက္ခသည် တွေ ဒုက္ခရောက်နေကြတာကို ဝိုင်းကူဖို့ ကြိုးစားနေကြရ၊ အပစ်အခတ်ရပ်စဲရေးနှင့် ငြိမ်းချမ်းရေးစာချုပ် ချုပ်ဆိုနိုင်ဖို့ ကလည်း အစိုးရဟောင်းက အစိုးရသစ်လက်ထဲ ထိုးထည့်မယ့်ပုံပေါက်နေ။

အဲသည် လို စိတ်သောကမအေးစရာတွေက တစ်ပုံတစ်ခေါင်းနဲ့ ရက်ကြီးထဲမှာ မှ ခရစ္စမတ်ပွဲတော်ရက်က ရောက်လာတာကိုး။ သည် တော့ မြန်မာပြည်သူတွေက ခရစ္စမတ်ပွဲတော်ကို စိတ်အားထက်သန်မှု နည်းပါးကုန်ကြတာပေါ့။

ဒါပေမဲ့ ဒါပေမဲ့ ခရစ္စမတ်မှ သည် နှစ်သစ်ကူး နှစ်သစ်မှာ တော့

ဖူးပွင့်ဝေစည်လာမယ်ဆိုတဲ့

မြန်မာပြည်သူတွေရင်ထဲမှာ

ပျော်ရွှင်သောခရစ္စမတ်ပွဲတော်ကြီးဖြစ်ပါစေလို့

ဟက်ပီးခရစ္စမတ်နှင့် မောင်မိုးသူပါ။

* * *